



పందెపు తోట

అహ్మద్ అప్పయ్యుడు

జా తరలో తప్పిపోయిన దీనబాలుడిలా... నాగావలి నది, ఇసుకమేట ఆవల, అవతలి ఒడ్డువేపు సన్నగా ప్రవహిస్తోంది.

“మా ఊరికి కన్నతల్లి నాగావలి నది...” మా మిత్రుడీమధ్య తరచూ, నీ అపురూప జ్ఞాపకాలు చెప్పు మిత్రమా అనడిగేవాడు.

జ్ఞాపకాలు మిగుల్చుకోని జీవితం- జీవితమే కాదని, పెద్దాయనెవరో అన్నారట. అసలిప్పుడు, జీవితం మిగుల్తోందా ఎవరికైనా...? ఏభయ్యెనిమిదేళ్ల జీవితంలో- నాకేమీ మిగల్గేదనిపిస్తోంది. పోగొట్టుకున్నవేవో... జ్ఞాపకాలుగా మిగిలినట్లుంది.

మా ఊరోచ్చేందుకు నిన్న రైల్వే ప్రయాణిస్తూ మళ్ళీ మిత్రుడు జ్ఞాపకాలు చెప్పమన్నప్పుడు- యీ నది గురించి, మొదటి అపురూప జ్ఞాపకం చెప్పేను. తీరా, నది యిలా...!

“వేసవి రోజులు గదా- వడి తగ్గింది. చాలా నదు లింతే, వర్షాకాలం పొంగుతాయి, తర్వాత కుంగు తాయి...” ఓదారుగా పలికేడు మిత్రుడు.

ఇద్దరం వెనుదిరిగి, నది ఒడ్డుకి, ఊరువేపు నడిచేం.

“...ఇప్పటికీ, మనకింకా నదీజలాల వినియోగం తెలీదు...” ఒడ్డుక్కాక కనబడే పొలాలవేపు చూస్తూ మిత్రుడు.

మూరడు యెత్తు పెరిగిన నువ్వు చేలూ, జనప మొక్కలూ, ఇచ్చుకున్న పొద్దు తిరుగుడూ, పత్తి మొక్కలూ శరణార్థ శిబిరాల్లో కాందిశీకుల్లా కన్పించేయి.

పొలాల గోర్జిలోంచి, ఊరువేపు నడుస్తుంటే, మళ్ళీ మిత్రునితో నిన్నరైల్వే జరిగిన సంభాషణ గుర్తొచ్చింది... యింకా అపురూప జ్ఞాపకాలు... చెప్ప... అనంటే;

“...పందెపుతోట...” నది తర్వాతి జ్ఞాపక విశేషాన్ని చెప్పేను.

నది ఒడ్డుకి కూతవేటు దూరంలో, రకరకాల మామిడిచెట్లు, పనసచెట్లు, పాచి, వేప, మద్ది, బేకు లాంటి కల్పవృక్షాలూ నిండిన తోట. నది తర్వాత, మా ఊరికి ఆటాపాటా వినోదాల వేదిక! తల్లి ఒడిలో ఆడని పిల్లలుండొచ్చునేమోగానీ, నది, తోటల ఒడిలో ఆడని పిల్లలు లేరు. మా ఊరిలో, చిరతా, బిళ్ల, కేకరాట, బచ్చాట, కబడీ సకల ఆటలూ...! పండగ రోజుల్లో ఆ తోటలో చెట్లకొమ్మలకు ఉయ్యాలలు కట్టి, మా ఊరి ఆడపిల్లలు- ఆకాశపుటంచులను తాకుతారు. ఆ తోటలోనే, మా నాయుడొళ్ల వీధి జట్టుకి నాయకత్వం వహించి, కబడ్డీ ఆటలో... మా ఊరి అన్ని వీధులవార్ని ఓడించేను. మాదిగవీధి జట్టుతో ఆడలేదు. ఆడితే, ఓడిపోయిందిమని, మా నాయుడొళ్ల జనార్దన, గుస గుసగా అనేవాడు.

ఆ తోటలోనే- సైకిల్ తొక్కటం నేర్చుకున్నాను. అప్పుడప్పుడు మా మేనత్త భర్త యేదో పనిమీద మా ఊరోచ్చేవాడు, సైకిల్ మీద. అతను మధ్యాహ్నం భోజనం చేసి పడుకునే సమయాన అతని సైకిల్ తీసుకొని నాకంటే రెండేళ్లు పెద్దవాడైన మా రామినాయుడు దద్దను తోడు తీసుకొని తోటలో ప్రాక్టీస్! ఒకసారి, సీటు మీద కూచొని తొక్కడం వొచ్చేసిందన్న ధీమాతో, మా రామినాయుడు దద్ద గూడా- అంతే, అంతే వొచ్చేసింది, బయపడకు, కేరేజీ పట్టి కాస్తానే అంటూ సైకిల్ని ముందుకు నెట్టి వొదిలేశాడు. పరుగందుకున్న సైకిల్ని



బేలన్స్ కాయలేక నది నుంచి నీళ్లబిందెతో వొస్తాన్న పాండ్రంకి వరలక్ష్మిని గుడ్డేశాను. నీళ్లబిందె బుర్ర మీదుగా కిందపడి, నా బుర్రా, బిందె లొత్తలు పడ్డాయి. భయంతో కాళ్ళుచేతులూ వణుకు. గభాల్నూ, వరలక్ష్మి కాళ్ల కడియాలకు దండం పెట్టేను. వరలక్ష్మి సిగ్గుపడి పోయి, గభాల్నూ బిందె తీసుకొని పరుగందుకుంది. ఈ దృశ్యాన్నంతటినీ, అంత దూరంనంచీ చూస్తోన్న మా దద్ద పరుగెట్టి వస్తూ- ఒలె... పాండ్రంకోళ్ల పిల్లా- మా సైకిళ్లు వారసా, వావీ చూసుకునే గుడ్డుతాయే- అని కేకేశాడు నవ్వుతూ.

ఆ పిల్ల, ఆ కేకకు ఆగి వెనక్కి తిరిగి చూస్తూ-
 "...గండడా... ఆడు గాబట్టి వొదిలీసినాను. నువ్వయినావు గాదు, వారస తీసి వొడ్డున బెట్టిసి- సితక బాడిసిదును బుర్రని, బిందెతోటి..." అని జవాబిచ్చి తురుమని పారిపోయింది.

"...హన్నా, గుంట చిగురెట్టింది! ఎక్కెళ్లు! దొరకవా, నీనుగాదు, మావోడే నీ చిగురు చిక్కీడా..." అని హెచ్చు రించినాడు. ఆ తర్వాత వరలక్ష్మి యెక్కడ యెదురు పడినా కిసుక్కున నవ్వేది. నాకు సిగ్గేసింది. మా దద్దగానీ చూస్తే చిగురు చిక్కీరా దద్దా అనేవాడు.

ఇంకా, ఆ తోట వొక వీరగాధకు గూడా ప్రసిద్ధి. అప్పట్లో, మా తాతల కాలంలో దేవుకోన మాన్యపు ఇనాందొరలు అక్కడక్కడో వేటాడితే వొక అడవిపంది గాయపడి, తప్పించుకొని, దేవుకోన నుంచి మా ఊరి వేపు పరుగెత్తుకొచ్చిందట. ఇనాందొరలు వొదిలేసారట గానీ, మైదాన గ్రామాలవారు దాన్ని వెంబడించేరట. అడవిపంది పరుగెత్తి, పరుగెత్తి మా ఊరి తోటలో కూలబడిపోయిందట. మా ఊరి మాదిగలూ, ఊరి ప్రజలూ పందిని పట్టుకున్నారు. పందిని వెంబడించిన గ్రామాలవారికీ, మా ఊరివారికీ గొడవయ్యిందట. పంది మాదంటే, మాది అని పంతాలకు పోయేరట. వీరునిదే రాజ్యమన్న సూత్రంతో కొట్లాటకు దిగేరు. మా మాదిగ వీరయ్య కర్రసాముతో జనాన్ని చెల్లాచెదురు చేసాడట. మా ఊరి పౌరుషాన్ని నిలిపి, పందిని స్వాధీనం చేసుకున్నాడట! అవిధంగా ఆ తోట ప్రసిద్ధి కాగా, తర్వాత తర్వాత తోటలో కోడిపందేలూ, గొర్రెపందేలూ, కుస్తీ పోటీలూ సంగిడి సవాళ్లతో, ఆ తోట 'పందెపుతోట'గా నామకరణం పొందింది.

తోట గురించిన జ్ఞాపకం చెప్తూ ఆగిపోయేను. మాతోపాటు కూచున్న ప్రయాణీకుడు గూడా ఆసక్తిగా, నావేపు చూడసాగేడు. ఆ తర్వాత కొంతసేపటికి, ఊర...

ఇంకా ఇంకా యేదో అపురూప జ్ఞాపకం చెప్పమన్నాడు మిత్రుడు.

"స్మశానం..." చెప్పేను. మిత్రుడు భయంగా చూసేడు. ఆసక్తి కనబర్చిన ప్రయాణీకుడు గూడా, వెనక్కి చేరబడిపోయేడు.

సరిగ్గా యిప్పుడు ఇద్దరం 'స్మశానం' ప్రక్కన, దోవలో వున్నాం. 'అదే స్మశానం,' అని చూపించేను. నదికీ పందెపుతోటకీ మధ్య ఉత్తరపు మూల స్మశానం.

ఇన్నేళ్ల తర్వాత నదీ, పందెపుతోట, స్మశానం- అపురూప జ్ఞాపకాలుగా మిగలటం ఆశ్చర్యం కలిగింది. ఎందుకో- అవి జీవన సందేశ ప్రదేశాలన్నింటియే.

'ఒకసారి అటువేపు వెళ్ళాద్దాం, రా,' అని స్మశానం వేపు దారి తీసేను. స్మశానంలో కాలి బూడదయిన బంధువులు, వారి జ్ఞాపకాలు, వారి జీవన ఆరాటాలు, గెలుపు ఓటములు. తాతా, తండ్రి, తల్లి, బంధువులు చేరిన చివరి మజలీ! ఒకటి రెండు చోట్ల దారికోసం వొదిలేసి, చుట్టూ ముళ్లకంచెలు. ఎత్తుపల్లాల మెట్ల భూమి. బూడిద కుప్పలు, బొమికెలు, పగిలిన కుండలు, తెగిన నల్లపూసల పేర్లు, గాజులు. అనేకానేక విధ్యంస చిహ్నాలు! విధ్యంస సింహాసనం- స్మశానం.

"...దీనికీ, ఆధునిక విద్యుత్ స్మశానవాటికీ యెంత తేడా? అక్కడేమీ కన్పించదు. పెంకులూ, బొమికలూ, గాజులూ- ఈ చిహ్నాలేవీ గూడా..." అన్నాడు మిత్రుడు.

"...అదేగదా, మాయ...! ఆధునికత దేన్నీ మిగల్చదు. యేదీ కనబడదు. అంతా బూడిద! చివరికి మన జ్ఞాపకాలు గూడా..."

మిత్రుడేదో ఆలోచిస్తున్నాడు. నాకు మళ్ళీ రైల్వో సంభాషణ ఆగిన దగ్గర నుంచీ గుర్తుకొస్తోంది.

"స్మశానం గురించి మరోసారి చెప్పదువు, పందెపు తోట గురించి చెప్పు," అనన్నాడు మిత్రుడు. ఈసారి, సహ ప్రయాణీకుడు ముందుకు వంగి విన సాగేడు...

ఆ పందెపుతోటలో అనేక కోళ్లు, గొర్రెపందేలు జరిగేయి. నెత్తురొలికేది. ఈలలు, కేకలు, రోషా వేశాలు...! రెండు సంఘటనలూ, ఇద్దరు వ్యక్తులూ బాగా గుర్తుండిపోయేరు. అందులో వొకరు- గండి పోలి నాయుడు.

గండి పోలి నాయుడి- ఎడమ ముంజేతికి కంకణం లాంటి బంగారపు చైనెల్ల తొడిగిన బంగారు రంగు వాచీ వుండేది. ఆ వాచీ ప్రసిద్ధ కంపెనీకి



చెందినది. ఆ రోజుల్లో తిరుపతి యాత్రకు వెళ్ళినపుడు, అట్టించి అటు మద్రాసుల్ని, ఎంజియార్స్, ఎన్టీవోడ్లీ చూసి, పాండి బజార్లో గీచిగీచి బేరమాడిన వాచీ అది. పాండిబజారు గురించి, అక్కడి యాపారం, మాయా గురించి- యెంత చెప్పేడో, అందరితో! ఆ వాచీకి గల కంపెనీ చెయిన్ పీకించేసి బంగారు చెయిన్ పెట్టించు కోమని, భార్య తన మెడకి ఇరుకయిపోయిన, పట్టెడ తీసి యిచ్చిందట. మా ఊరి కంసాలి దాసుకి ఆ పట్టెడ యిచ్చి, వాచీకి చెయిన్ చేయించేడం. చెవులకి తమ్మిట్లూ, మెడలో పులిగోరు పతకం, చేతివేళ్లకు ఉంగరాలూ- తళతళ మెరుస్తూ కన్పించేవాడు. మా ఊరికి సమీపాన గల ఆదివాసి, గ్రామవాసి గనక, అతని మాట గూడా ఆదివాసి యాసతో, మాకు భిన్నంగా ఉండేది.

మా ఊరిలో జరిగే ఆదివారపు సంతకు అపు డపుడూ వచ్చేవాడు. సంక్రాంతి తర్వాతి ముక్కనుమ పండుగరోజు నుండి, శివరాత్రి పోయేదాకా మా ఊరి పందెపుతోటకు రోజూ వచ్చేవాడు. యేరోజో అతను రాకపోతే- ఆరోజు పందెపుతోట నాట్యకారుడు లేని నర్తనశాల అన్నించేది. అతని దగ్గర కేవలం ప్రయాణం కోసమే రెండు జతల ఒంగోలు యెడ్లబళ్లుండేవి. రంగు రంగుల ముఖమల్ గంటలూ, మువ్వలూ చూడ ముచ్చటగా వుండేవి. బండి తోలే మంగయ్య చేతిలో పువ్వుల కొరడా వుండేది. దాన్ని యెవర్నీ ముట్ట నిచ్చేవాడు కాదు.

పోలినాయుడితో అయిదారు కోడిపుంజులు బండి దిగేవి. కోడిపుంజుల కాళ్లకు కట్టే చిన్నపాటి చుర కత్తుల పొదీ, యేవో పసరు మందులూ, వొక చిన్నపాటి సీసాలో వంటసారా వగైరా సరంజామాతో బొబ్బిలి బావాజీ దిగేవాడు. పోలినాయుడు, ఉంగరాల్ని, వాచీనీ, పులిగోరు పతకాన్ని, మూతిమీది మీసాన్ని సవరించి, సవరించి ననాల్ విసిరేవాడు. మా నాయుడోళ్ల పుంజుల్నో, పరిసర గ్రామాల పుంజుల్నో పోటీకి దించే వారు.

పుంజులు బరిలో దిగి, యెగిరి పోరాడుతున్న పుడు, బావాజీ వొడుపుగా తన పుంజుతో పాటు కదుల్తూ, అది ప్రతిపక్షి పుంజు కడుపులోనో, కంఠమ్మీదో కత్తి కాలిని విసరగానే, 'అయిపోయింది, సూస్కాండి... సఫా...' అని కేకేసి, తన పుంజును అందుకొని, దాని ముక్కులోకి గాలి ఊది, రెక్కల్నీ, కాళ్లనూ సవరించి హుషారుగా పోలినాయుడికి చూపించేవాడు. బావాజీ

అన్నట్టే అవతలివారి పుంజు నెత్తురోడేది. అవతలి వాళ్లు ఆ గాయమ్మీద నూనె, కారపుగుండా పూసి, కట్టు గట్టి బరిలోకి దింపేవాళ్లు. గానీ, అది కూలిపోవటమో, వెనుదిరిగి, వెరికూతతో పారిపోవడమో చేసేది. 'పాడవా అయిపోయిందదిగ్- పందెం గెలుపు నాదే...' అని మీసం సవరించేవాడు పోలినాయుడు.

మా మైదాన గ్రామాల పుంజులూ పోరాడేవి. గానీ వాటికి బావాజీ ఇచ్చే శిక్షణలాంటి శిక్షణ లేదు. అంచేత, నాటుగా, మోటుగా, భీకరంగా పోరాడేవి. కుత్తుకలు తెగి కూలిపోయేవి. పోలినాయుడి కోడిపుంజులను జయించలేకపోయేవి. ఇప్పటికీ, కొందరు మోతుబరి నాయుడులు- అలమందా, డెంకాడ రాజుల దగ్గర పెదోస్ర పుంజులను కొనితెచ్చి, వాళ్ల చాకలీ, మంగలీల దగ్గర పెంపకానికి పెట్టి, పందేనికి దించేవారు. అయినా పాడవా అయిపోయేవి.

పోలినాయుడితో, మా ఊరూ, పొరుగు ఊళ్ల నాయుడోళ్ల కుటుంబాలు బంధుత్వం కలుపుకోవడానికి ఉవ్వెళ్లూరుతుండేవి. అతనికి, అప్పటికి యుక్తవయసు కొడుకులు ఇద్దరూ, మరో చిన్న కొడుకూ, వీరి మధ్య ఇద్దరు కూతుళ్లూ ఉండేవారు. యుక్తవయసు కొడుకు లిద్దరూ, తండ్రితో పాటు పందెపుతోటకు వచ్చేవారు. యువరాజుల్లా చలామణి అయ్యేవారు. అందులో పెద్ద యువరాజు, ఆ రోజుల్లోనే మా ఊరి ముందర వొక రైస్మిల్లు పెట్టేడు. ఆ తర్వాత, కొద్దినాళ్లకే, ఆ యువ రాజుతో పాండ్రంకి వరలక్ష్మికి పెళ్లి జరిగింది. యువ రాజు, రైస్మిల్లు ప్రక్కన వొక ఇల్లు కట్టుకొని, కాపురం పెట్టేడు.

“.. వొరసయినోళ్లందరూ ఆలూమొగలయిపోరు. యెవుళికెవుళు రాసుంతారో...” మా రామినాయుడు దద్ద నన్ను వోదార్చబోయేడు. నిజానికి, మా దద్ద అలా అనాల్సిన అవసరం లేదు. వరలక్ష్మి జ్ఞాపకాలేమీ నాలో లేవు. అప్పటికి నేను, ఎస్సెల్నీ అయిపోయి, సివిల్ యింజనీరింగు కోర్సు శ్రీకాకుళం లో చేస్తున్నాను. నదీ, తోటా కాక, కొత్త వ్యక్తులూ, స్థలాలూ, ఆలోచనలూ- పరిచయమవుతున్న కాలమది నాకు.

అప్పటికి, మా గ్రామంలోనా, పరిసర గ్రామా ల్లోనా చేరిన కొత్త పాలనావ్యవస్థలో, ఎన్నికలూ, కొత్త వ్యాపారశ్రేణులూ, తొలుత గ్రామీణుల్లాంటి సఖ్యతను దెబ్బకొట్టి, తర్వాత వారి మధ్య వైరుధ్యాన్ని పెంచి పోషించేయి. వివాదాలూ, గొడవలూ, కోర్టు కేసులూ- అప్పుల్లో మునగడాలూ, పంటల్ని చెల్లించుకోవటాలూ,



వ్యాపారశ్రేణుల గుప్పిట బందీగావటాలు...! ఆ రోజు లోనే, అలా చిదిగిన చిన్నరైతు మా రామినాయుడు దద్ద. ఊరొదిలి విజయవాడ వలసపోతూ భూమీ, పుట్టా కడుపుకి తిండి పెట్టినట్టగ లేదు. భూమీ, పుట్టా అమ్మీ సయినా బాబుని సదివించడని, మా తల్లిదండ్రులకూ, బాగా సదివి, వొంశానికీ, ఊరికీ పేరు ప్రతిష్ఠలు తేవాలని నాకూ హితవు చెప్పేడు.

మా దద్ద కోరినట్లు చదువులో మునిగిపోయేను. మూడేళ్లు ఊరెళ్లలేదు. నాలుగోయేట, సంక్రాంతి పండుగకు ఊరెళ్లినపుడు, ముక్కనుమరోజు పందెపు తోటలో జరిగిన సంఘటన, మరొక మరపురాని జ్ఞాపకం.

పందెపు తోటలో ఆరోజు, పోలినాయుడి ఎడ్ల బండి ఆగిన కొద్దిసేపట్లో గణగణగణ గంటలు మోగిస్తూ ఒంగోళెడ్ల బండ్లు మరి రెండు ఆగేయి. సుమారు పెంపుడు కుక్కలంత యెత్తున్న కోడిపుంజుల్ని పట్టుకొని నలుగురు మనుషులు వొక బండిలోంచి, పొత్తి కమీజూ, సాటిన్ సుర్వా, వొంకీ కిరుచెప్పలూ, కళ్లకు బంగారం ఫ్రేము, చలువ కళ్లద్దాల్తో వొక పెద్ద మనిషి మరో బండిలోంచి దిగేరు. పందెపుతోట నివ్వెర బోయింది. ఆయన కొత్తపట్టుం సూరపురాజుగారు! పట్టుంలో వ్యాపారాలూ, పల్లెల్లో వ్యవసాయాలూ- రెండు కళ్లు ఆయనకు.

సూరపురాజు కోడిపుంజుల కాళ్ల పొడవు ఉండవు ఆ తోటలో దిగిన పందెపు కోళ్లు. అటూయిటుగా పోలినాయుడి పుంజులే సమవుజ్జలు!

బావాజీ, దించు- అనన్నాడు పోలినాయుడు. బావాజీ, పెద్దరస పుంజుని, డింకీ పందేనికి దించేడు. డింకీ పందెంలో, పుంజుల కాళ్లకు కత్తులు కట్టరు. ఉత్త కాళ్లతోనే పోరాడాలి. సూరపురాజు పుంజు కాలు దువ్వొంది. దుమ్మురేగింది. పుంజులు రెండూ మొగుసు కున్నాయి. ఎగిరి కాళ్లతో తన్నుకున్నాయి. ముక్కుల్తో పొడుచుకున్నాయి. రెక్కల ఈకలు కొన్ని నేలరాలేయి. ముక్కులు ఎరు పెక్కేయి. బావాజీ పుంజుతో పాటూ యెగురుతున్నాడు. పుంజులు కాళ్లు విసిరి తన్నుకొని విడిపోయి, మళ్లీ మొగుసుకున్నప్పుడల్లా తన పుంజుని అందుకొని, దాని ముక్కుల్లోకి గాలి ఊది, సీసాలోని సారా చుక్కల్ని పుంజు గొంతులోనా, కళ్లల్లోనా పోసి, బరిలోకి దించుతున్నాడు. తొలిసారిగా, పోలినాయుడు పుంజు బరిలో కూలబడిపోయింది. మరో పుంజు దించేరు. అదీ ఓడిపోయింది. మరొకటి... అదీ! పోలి

నాయుడికి తల కొట్టేసినట్లయింది. ఆరోజు కోడి పుంజులు పోగొట్టుకొని, మౌనంగా పోలినాయుడి బండి పందెపు తోట నుండి వెనుదిరిగింది. సూరపురాజు ఎడ్ల బండ్లు గెలిచిన పుంజుల్తో గణగణ గంట మోతల్తో కదిలాయి.

ఆ తర్వాత, సూరపురాజు పుంజులను ఓడించేందుకు బావాజీని యొక్కడెక్కడికో పంపించి, మంచి మంచి కోడిపుంజుల్ని కొనిపించి, బాగా తర్ఫీదు ఇప్పించే వాడట పోలినాయుడు. అందుకోసం, మడిచెక్కల్ని యేటా ఒకటి రెండు అమ్ముకోవలసి వచ్చేదట. అయినా, సూరపురాజు పుంజుల్ని ఓడించలేకపోయేడట! అవమానంతో రగిలిపోయేవాడట. ఆ రోజుల్లోనే, ఇటు పంటలు సరిగ్గా నడవక నష్టాలొచ్చి, వరలక్ష్మి ఒంటిమీది వొక్కో బంగారు నగా, వ్యాపార్ల ఇళ్లకు చేరేదట. యువరాజులు రాజ్యాన్ని పంపకం చెయ్యాలన్నారట. ఇంటా, బయటా తెలియని పందేమీదో జరగ్గా, వోడిపోతున్నట్లుండేదట, పోలినాయుడికి. సూరపురాజు మీద కసితో, పగలో రగిలిపోయేవాడట. కానీ సూరపు రాజు మాత్రం స్నేహహస్తాన్నే చాచేవాడట. రైస్ మిల్లు నష్టాల్లో నడిపేకంటే, దాని స్థానంలో 'టూరింగ్ టాకీస్' పెట్టమని సలహా ఇవ్వడమే కాక, పెట్టుబడి గూడా ఇచ్చి సహకరించేడట! దాంతో, తర్వాత ఆ టూరింగు టాకీసులో 'దసరా బుల్లెడు' సిన్నా బాగా ఆడటంతో వరలక్ష్మి వొంటి మీదకి మళ్లీ బంగారు నగలన్నీ చేరేయిట.

ఆ రోజుల్లో గ్రామాలన్నిటా బాగా మార్పు లొచ్చేయి. పట్టుంతో అనుసంధానమైనాయి. కొత్త పంటలు, కొత్త మార్కెట్లు, బస్సులు, సిన్నాహాళ్లు, హోటళ్లు, పత్రికలు, కాలేజీ చదువులూ గ్రామాల్ని చుట్టు ముట్టాయి. ఆహార పంటలకు దూరమయి, వ్యాపార పంటలకు దగ్గరయినాయి, పొలాలూ! రైతులు చిదిగి వ్యాపార్లు యెదగటం, చదువుకున్న వాళ్లకు నౌకరీలు అమరటం, సారా వంటా, కలవ స్మగ్లింగూ, రోడ్లూ, బిల్డింగులూ, కాలవలూ, కాంట్రాక్టు పనులూ వంటి కొత్త ఆదాయ మార్గాల్లో కొందరు పయించటం...

"...విడకలు మునిగిపోయి, రాళ్లు తేలిపోతన్నాయిరా నాయినా! ఊరు ఇంతక మునుపులాగ లేదు..." అని రామినాయుడు దద్ద, వోసారి ఊరు చూసొచ్చి వాపోయేడు. అప్పటికి నేను గూడా, ఉద్యోగం కోసం పరాయి నేలల్లో బతకటం, పెళ్లీ, బతుకు యాతనలో...! ఆ తర్వాత చాన్నాళ్లు మరి నేను ఊరు వెళ్లలేదు. ఎప్పుడో, యెన్నాళ్లకో వెళ్లినా, పరాయి నేలకు వెళ్లినట్లే ఉండేది.



నదీ, తోట, సృశానమే... మారనివిగా కన్పించేవి! గానీ తోట గూడా...?

“...ఏదో, బతికేసాం. గానీ, వెనక్కి తిరిగి చూసుకుంటే విషాదయాత్రలా అన్ని స్తోంది...” నా, యీ ఆఖరి మాటల్లో మిత్రుడు, సహ ప్రయాణీకుడూ కాసేపు గంభీర మౌనమూర్తులయినారు. “... చూసేవా? చాలా సేపు మనం సృశానంలోనే గడిపేసాం! అసంకల్పితంగా, అందరూ సృశానం దగ్గర- మొత్తం జీవితాన్ని వలపోసుకుంటారు కదా?” అనడగేడు మిత్రుడు. సృశానం నుంచి ఊరివేపు దారి తీసేం.

ఊరు పూర్తిగా మారిపోయింది. గొల్ల వీధి, చాకలి వీధి, మెరక వీధి యేదీ లేదు. మా నాయుడోళ్ల వీధి గూడా లేదు. మా దాయాదులు కొందరు వలసపోగా, కొందరు బి.సి.కాలనీలో వుంటున్నారు. మా వీధిలో వొక కాన్వెంటూ, వొక ఇనుము, సిమెంటు దుకాణమూ కన్పిస్తాయి. ఊరిపుడు ఇందిరమ్మ కాలనీ, ఎన్టీఆర్ నగర్, అంబేద్కర్ నగర్- ఇలా యేవో పేర్లతో విడివిడిగా కన్పిస్తోంది. ఊరి ముందరి టూరింగు టూకీసు స్థానంలో మినరల్ వాటర్ బాటిల్స్ కంపెనీ నిల్పింది. ఊరు మండల కేంద్రమైంది.

“ప్రవహించే నదీ, సారవంతమైన వంట భూములూ, శ్రమించే ప్రజలూ ఉండి గూడా మా ఊళ్లకు బతుకులెందుకు లేవో బోధపట్టం లేదు...?”

“జూదంలో యెక్కువమంది ఓడిపోతారు. కొద్ది మంది విజేతలవుతారు...” బదులిచ్చేడు మిత్రుడు.

“... పందెపుతోటలో, యే కొద్దిమంది మోతుబరులో తప్ప, అందరూ జూదమాడలేదు. అలా, పాడవలేదు...”

“ఛఛా, పందెపుతోట గురించి కాదు. కనబడని పందెం జరుగుతోంది. ఊళ్లూ, బస్తీలు, పట్నాలు,

నగరాలు, దేశాలు... పందెపు తోటలో ఉన్నాయనే నా ఉద్దేశం...” అని బదులిచ్చి, ఇంతకీ ఆ పందెపుతోట చూపించు అనడగేడు మిత్రుడు. ఇంకెక్కడ మిగిలింది పందెపుతోట? మొదట్లో పంచాయతీ కార్యాలయం కొంత ఆక్రమించగా, ఇటీవల మండల కార్యాలయం మరికొంత భాగాన్ని మింగేసింది. ఇంకొంత భాగంలో పోలీసుతాణా నిలబడింది. మరొక్కడ గ్రామీణ బ్యాంకు, రెవెన్యూ కార్యాలయం! కొసగా కొంత మిగిలే, అనుపత్ర, అంగన్ వాడి భవంతి చోటు చేసుకొని, వొక్క నిర్మాణానికి వొక్కో పటవృక్షమూ కూలిపోయి, తోట మొత్తం వృక్షాలు ఖాళీ అయినా, పేరు మాత్రమే మిగిలింది! అదే చూపించు పోనీ, అనన్నాడు మిత్రుడు. కార్యాలయాలూ, కార్లు, మోటార్లు, కాగితాలూ, పైళ్లూ, రూలూ, పవర్లు, పథకాలూ, నిబంధనలూ, యేవేవో కన్పించాయక్కడ. మనుషులకి బదులు! అదే పందెపుతోట- అని చూపేను. తోట ఆ చివర, ఊర్లోకి దారి తీసే చోట- అంగన్ వాడి భవంతి! ఇక్కడే, తొలి సారిగా సైకిల్ నేర్చుకుంటూ, వరలక్ష్మికి డేషిచ్చేనని చూపించేను. బడి ఈడురాని పిల్లలు, బంతి కూర్చున్నారక్కడ. ఒక వయసు మళ్లిన స్త్రీ, వారికి జొన్న ఉప్పా వడ్డిస్తోంది. నలిగిన నూలు చీరా, తైలానికి నోచుకోని కేశాలు, మెడలో పసుపుతాడూ... అమె, పిల్లలకోడిలా ఉంది. ఓడిపోయిన వంశపు వారసులకు- యింత ముద్ద తిన్నించే తల్లిలా...

“వరాలు మామూ, కసంత ఉప్పా యెయ్యివూ,” కీచు గొంతుతో, అరిచేడో పిల్లోడు! అప్పుడామెను చూసేను- వరలక్ష్మి,

మనసంతా వికలమైంది. ఆమె- వరలక్ష్మి అని మిత్రుడికి చెప్పలేకపోయేను.

అదివారం వార్త, 18 మే 2008

